



قضا و قدر پر ایمان

الحمد لله رب العالمين، والصلاة والسلام على سيد الأنبياء والمرسلين، وعلى آله وصحبه أجمعين، ومن تبعهم بإحسان إلى يوم الدين، أما بعد: فأعوذ بالله من الشيطان الرجيم، بسم الله الرحمن الرحيم.

حضور پر نور، شافعِ یومِ نشور ﷺ کی بارگاہ میں ادب و احترام سے ڈرود و سلام کا نذرانہ پیش کیجیے! اللهم صل وسلم وبارك على سيدنا ومولانا وحبیبنا محمد وعلی آله وصحبه أجمعین.

عزیزانِ محترم! خالقِ کائنات ﷻ نے انسان کی تخلیق فرمائی، اور اس کے دنیا میں آنے سے پہلے ہی اس کا رزق، زندگی، موت، سعادت مندی و بدبختی یعنی اُس کی تقدیر تحریر فرمادی، انسان کے دنیا میں آنے کے بعد اُس کے لیے خورد و نوش کا انتظام فرمایا، حتیٰ کہ انسان بچپن، لڑکپن، جوانی اور بڑھاپے کی منزلیں طے کرتا ہوا خالقِ حقیقی سے جا ملتا ہے، لیکن چند روزہ عارضی وفانی دنیا میں شب و روز کا اتار چڑھاؤ بعض اوقات انسان کو پریشان کر دیتا ہے، اور انسان اپنی زبان سے کچھ ایسے الفاظ ادا کر دیتا ہے جو نامناسب ہوتے ہیں، جسے ناشکری اور تقدیر پر راضی نہ رہنا بھی کہا جاتا ہے، اور یہ بات بالکل واضح ہے کہ قضا و قدر پر ایمان ارکانِ ایمان کا حصہ ہے، ہر مؤمن کے لیے یہ ضروری و لازمی ہے کہ وہ

تقدیر پر ایمان رکھے، اللہ ﷻ نے ارشاد فرمایا: ﴿إِنَّا كُلَّ شَيْءٍ خَلَقْنَاهُ بِقَدَرٍ﴾^(۱) "ہم نے ہر چیز ایک حساب سے (مقرر کر کے) پیدا فرمائی ہے"، اور دوسری جگہ ارشاد فرمایا: ﴿وَكُلُّ صَغِيرٍ وَكَبِيرٍ مُّسْتَطَرٌّ﴾^(۲) "ہر چھوٹی بڑی چیز لکھی ہوئی ہے"، یعنی ہر چیز ہر ایک کی تقدیر کے مطابق لوح محفوظ میں لکھی ہوئی ہے، ورنہ رب تعالیٰ کو اپنے بھول جانے کا خطرہ نہیں؛ کیونکہ بھول ایک عیب ہے، اور اللہ تعالیٰ ہر عیب سے پاک ہے، اور سب چیزیں اللہ تعالیٰ کے ہاں اس لیے تحریر فرمائی گئی ہیں کہ اللہ تعالیٰ کے خاص مقربین جیسے انبیائے کرام اور فرشتوں وغیرہ کو اس تحریر سے اطلاع ہو جائے۔

حضرت سیدنا عمر بن خطاب رضی اللہ عنہ سے روایت ہے: ایک شخص نے رسول اللہ صلی اللہ علیہ وسلم سے ایمان کے بارے میں سوال کیا کہ ایمان کیا ہے؟ مصطفیٰ کریم صلی اللہ علیہ وسلم نے ارشاد فرمایا: «أَنْ تُؤْمِنَ بِاللَّهِ، وَمَلَائِكَتِهِ، وَكُتُبِهِ، وَرُسُلِهِ، وَالْيَوْمِ الْآخِرِ، وَتُؤْمِنَ بِالْقَدَرِ خَيْرِهِ وَشَرِّهِ»^(۳) "ایمان یہ ہے کہ تم اللہ تعالیٰ پر، اُس کے تمام فرشتوں پر، اس کی سب کتابوں پر، اس کے سب رسولوں پر اور یومِ آخرت پر یقین رکھو، اور اس بات پر بھی یقین رکھو کہ اچھی اور بُری تقدیر سب اللہ تعالیٰ کی طرف سے ہے۔"

(۱) پ ۲۷، القمر: ۴۹۔

(۲) پ ۲۷، القمر: ۵۳۔

(۳) "صحیح مسلم" کتاب الایمان، ر: ۹۳، ص ۲۵۔

رفیقانِ ملتِ اسلامیہ! تقدیر پر ایمان کی اصل رُوح انسان کا اللہ تعالیٰ کے ارادے کو مکمل طور پر تسلیم کرنا اور اُس کے حکم پر راضی رہنا ہے، حضرت سیدنا جابر بن عبد اللہ رضی اللہ تعالیٰ عنہ سے روایت ہے: رسول اللہ صلی اللہ تعالیٰ علیہ وسلم نے ارشاد فرمایا: «لَا يُؤْمِنُ عَبْدٌ حَتَّى يُؤْمِنَ بِالْقَدْرِ خَيْرِهِ وَشَرِّهِ، حَتَّى يَعْلَمَ أَنَّ مَا أَصَابَهُ لَمْ يَكُنْ لِيُخْطِئَهُ، وَأَنَّ مَا أَخْطَأَهُ لَمْ يَكُنْ لِيُصِيبَهُ»^(۱) "جب تک بندہ اچھی اور بُری تقدیر سب اللہ تعالیٰ کی طرف سے ہونے پر ایمان نہ لائے مومن نہیں ہو سکتا، یہاں تک کہ اس کا یقین ہونا چاہیے کہ دنیا و آخرت میں جو کچھ ملایا ملے گا، یا جو کچھ نہیں مل سکا، سب اللہ تعالیٰ کے لکھے سے ہے۔"

حضرت سیدنا دلیلی رضی اللہ تعالیٰ عنہ نے کہا: میں نے حضرت سیدنا ابی بن کعب رضی اللہ تعالیٰ عنہ کی خدمت میں حاضر ہو کر عرض کی کہ: میرے دل میں تقدیر سے متعلق کچھ شبہ پیدا ہو گیا ہے، آپ مجھ سے کچھ ارشاد فرمائیے! شاید اللہ تعالیٰ میرے دل سے اس شبہ کو دور فرما دے، حضرت سیدنا ابی بن کعب رضی اللہ تعالیٰ عنہ نے فرمایا: «لَوْ أَنَّ اللَّهَ تَعَالَى عَذَّبَ أَهْلَ سَمَاوَاتِهِ وَأَهْلَ أَرْضِهِ عَذَّبَهُمْ، وَهُوَ غَيْرُ ظَالِمٍ لَهُمْ، وَلَوْ رَحِمَهُمْ كَانَتْ رَحْمَتُهُ خَيْرًا لَهُمْ مِنْ أَعْمَالِهِمْ، وَلَوْ أَنْفَقَتْ مِثْلَ أَحَدٍ ذَهَبًا فِي سَبِيلِ اللَّهِ تَعَالَى مَا قَبِلَهُ اللَّهُ تَعَالَى مِنْكَ، حَتَّى تُؤْمِنَ بِالْقَدْرِ، وَتَعْلَمَ أَنَّ مَا أَصَابَكَ لَمْ يَكُنْ لِيُخْطِئَكَ، وَأَنَّ مَا أَخْطَأَكَ لَمْ يَكُنْ لِيُصِيبَكَ، وَلَوْ مُتَّ عَلَى غَيْرِ هَذَا

(۱) "جامع الترمذی" أبواب القدر، ر: ۲۱۴۴، ص ۴۹۳.

لَدَخَلَتِ النَّارَ»^(۱) "اگر اللہ تعالیٰ تمام آسمان وزمین والوں کو عذاب دے، تب بھی یہ ان پر ظلم نہیں ہوگا (کیونکہ سب اسی کی مخلوق ہیں، اور خالق اپنی مخلوق سے جیسا چاہے سلوک کرے، اس میں کوئی حرج نہیں)، اور اگر اللہ تعالیٰ ان پر رحم فرمائے تو یہ ان کے لیے ان کے اعمال سے بہتر ہے، اگر تم اُحد پہاڑ کے برابر بھی اللہ کی راہ میں سونا خرچ کرو تب بھی وہ اُسے قبول نہیں فرمائے گا، جب تک تم تقدیر پر ایمان نہ لاؤ، اور یہ جان لو کہ جو کچھ تمہیں ملا وہ رُکنے والا نہیں تھا، اور جو نہیں ملا وہ ملنے والا نہیں تھا، اور اگر تم اس کے سوا کسی اور عقیدے پر مرے تو جہنم میں جاؤ گے۔"

میرے بزرگو دوستو! مسلمان کو جو مصیبت پہنچتی ہے وہ اللہ تعالیٰ کی طرف سے آزمائش و امتحان ہے، لہذا ہر مسلمان کو چاہیے کہ ایسے موقع پر صبر کا دامن تھامے رکھے، رب تعالیٰ کی لکھی ہوئی تقدیر پر راضی رہے؛ کہ یہ ایمان کے درجوں میں سے ایک اہم درجہ ہے، جو اس امتحان میں کامیاب ہو جاتا ہے، اللہ کریم اپنے کرم سے اس کے درجات مزید بلند فرماتا ہے، نبی کریم ﷺ نے ارشاد فرمایا: «إِنَّ مِنْ أَشَدِّ النَّاسِ بَلَاءً الْأَنْبِيَاءَ، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ»^(۲) "لوگوں میں سب سے زیادہ تکالیف انبیائے کرام پر آئیں، پھر ان لوگوں پر جو ان سے قریب ترین

(۱) "سنن أبي داود" كتاب السنة، باب في القَدَر، ر: ۴۶۹۹، ص ۶۶۴.

(۲) "مسند الإمام أحمد" حديث فاطمة عمّة أبي عبيدة، ر: ۲۷۱۴۷، ۱۰/۳۰۶.

ہیں، پھر ان پر جو ان کے قریب تر ہیں، پھر ان پر جو ان لوگوں سے قریب ہیں، یعنی سب سے زیادہ پریشانیوں، مصیبتوں اور تکلیفوں انبیائے کرام علیہم السلام پر آئیں، پھر ان کے اصحاب پر، پھر تابعین اور تبع تابعین رضی اللہ عنہم پر، مگر ان کے پائے استقلال کو ذرہ برابر بھی لغزش نہیں آئی، ظلم و جفا کی تیز آندھیاں ان کے قدموں کو متزلزل نہ کر سکیں، وہ لوگ دین پر ثابت قدم رہے، اور ہر حال میں راضی بقضائے الہی رہے، ان کی زندگی ہر مؤمن مسلمان کے لیے مشعلِ راہ ہے، ارشادِ باری تعالیٰ ہے: ﴿مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ﴾^(۱) "جو بھی مصیبت زمین میں اور تمہاری جانوں میں آتی ہے، وہ ایک کتاب میں ان سب کے پیدا کرنے کے پہلے سے لکھی ہے، یقیناً یہ سب اللہ تعالیٰ کے لیے آسان ہے"، مفسرینِ کرام اس آیت کی تفسیر میں فرماتے ہیں کہ: "یہاں زمینی مصیبت سے مراد قحط سالی اور مالی نقصانات ہیں، اور جانی مصیبت سے بیماری اور اولاد وغیرہ کی موت مراد ہے، اس سے معلوم ہوا کہ دنیا میں ہر طرح کی مصیبتیں آئیں گی؛ کیونکہ یہ جگہ جنت نہیں ہے کہ جہاں ہر طرح کا امن و راحت ہو، پھر یہ مصیبتیں صابروں کے لیے ترقی درجات کا سبب، اور بے صبروں کے لیے بربادی اعمال کا ذریعہ بنتی ہیں، مسلمان پر دنیاوی مصیبتوں

(۱) پ ۲۷، الحدید: ۲۲۔

کا آنا محض اتفاقاً نہیں جسے اتفاق واقعہ کہہ کر ٹال دیا جائے، بلکہ یہ سب کچھ پہلے ہی سے طے ہو چکا ہے، اور لوح محفوظ میں لکھا جا چکا ہے" (۱)۔

عزیز دوستو! کبھی اللہ تعالیٰ اپنی پسندیدہ قوم کو بھی آزمائش و مصیبت میں مبتلا فرماتا ہے، مصطفیٰ جانِ رحمت ﷺ نے فرمایا: «إِنَّ عِظَمَ الْجَزَاءِ مَعَ عِظَمِ الْبَلَاءِ، وَإِنَّ اللَّهَ إِذَا أَحَبَّ قَوْمًا ابْتَلَاهُمْ» (۲) "یقیناً بڑا ثواب بڑی مصیبت کے ذریعے ملتا ہے، اور جب اللہ تعالیٰ کسی قوم سے محبت فرماتا ہے تو انہیں آزما تا ہے"۔

محترم بھائیو! جب کسی بندے پر کوئی مصیبت آتی ہے تو وہ اللہ تعالیٰ کے فیصلے اور حکم سے آتی ہے، تقدیر کے اس لکھے کو کوئی نہیں ٹال سکتا، نہ ہی کوئی اللہ کے حکم کو تبدیل کر سکتا ہے، اللہ تعالیٰ نے ارشاد فرمایا: ﴿وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ، وَإِنْ يَمْسَسْكَ بِخَيْرٍ فَهُوَ عَلَىٰ كُلِّ شَيْءٍ قَدِيرٌ﴾ (۳) "اگر تم پر اللہ تعالیٰ کی طرف سے کوئی مصیبت آئے تو اسے اللہ تعالیٰ کے سوا کوئی نہیں دُور کر سکتا، اور اگر تمہیں کوئی بھلائی پہنچائے تو یقیناً اللہ تعالیٰ سب کچھ کر سکتا ہے"۔

(۱) "تفسیر نور العرفان" ص ۸۶۳، بتصرف۔

(۲) "جامع الترمذی" باب ما جاء في الصبر على البلاء، ر: ۲۳۶۹، ص ۵۴۶۔

(۳) پ ۷، الأنعام: ۱۷۔

یعنی اللہ تعالیٰ کی مرضی کے خلاف اس کا بھیجا ہوا عذاب کوئی نہیں ٹال سکتا، نیک اعمال اور نیک لوگوں کی دعائیں جو عذاب یا مصیبت دُور کرنے کا ذریعہ بنتی ہیں، وہ سب بھی رب تعالیٰ ہی کے فضل و کرم سے ہوتا ہے، اور اسی حکیم پروردگار ﷻ کی یہ حکمتِ کاملہ ہے کہ وہ مسلمان بندے کو مصیبت و پریشانیوں میں صبر و برداشت کی قوت عطا فرماتا ہے، اس کی بدولت محرومی عطا میں اور مشقت و تکلیف آسانی میں بدل جاتی ہے، مصیبت پر صبر کرنا دنیا میں اطمینان و سکون اور آخرت میں کامیابی و کامرانی اور عظیم اجر و ثواب پانے کے لیے انتہائی ضروری ہے، ہمارے رب تعالیٰ نے بھی اپنی کتابِ مبین میں ہمیں صبر کا حکم فرمایا ہے، ارشاد فرمایا: ﴿وَاصْبِرْ وَأَنَّ اللَّهَ مَعَ الصَّابِرِينَ﴾^(۱) "صبر کرو، یقیناً اللہ صبر والوں کے ساتھ ہے"۔

محترم بھائیو! ویسے تو ہر حال میں اللہ تعالیٰ اور اس کے رسولِ کریم ﷺ کی فرمانبرداری ضروری ہے، لیکن مصیبت و پریشانی کے وقت راضی بقضائے الہی رہنا، اور صبر کا دامن تھامے رکھنا زیادہ ضروری ہے؛ تاکہ ایسے کڑے وقت میں صبر پر رب تعالیٰ کی خوب برکتیں اور رحمتیں نصیب ہوں، اللہ تعالیٰ نے صبر والوں سے ایسے اجر کا وعدہ فرمایا

(۱) پ ۱۰، الأنفال: ۴۶۔

جس کو صرف وہی جانتا ہے، اللہ تعالیٰ نے ارشاد فرمایا: ﴿إِنَّمَا يُوقِ الصَّابِرُونَ أَجْرَهُمْ

بِغَيْرِ حِسَابٍ﴾^(۱) "صابروں ہی کو ان کا ثواب بے گنتی بھر پور دیا جائے گا"۔

مفسرین کرام اس آیت کے تحت فرماتے ہیں کہ: "حضرت سیدنا علی المرتضیٰ

رضی اللہ عنہ نے فرمایا: «كُلُّ مَطِيحٍ يُكَالُ لَهُ كَيْلًا وَيُوزَنُ لَهُ وَزَنًا إِلَّا الصَّابِرِينَ، فَإِنَّهُ

يُحْسَى لَهُمْ حِثْيًا» "ہر نیکی کرنے والے کی نیکیوں کا وزن کیا جائے گا، سوائے صبر کرنے

والوں کے؛ کہ انہیں بے اندازہ اور بے حساب دیا جائے گا"، اور یہ بھی مروی ہے: «يُوقِي

بِأَهْلِ الْبَلَاءِ فَلَا يُنْصَبُ لَهُمْ مِيزَانٌ وَلَا يُنْشَرُ لَهُمْ دِيْوَانٌ، وَيُصَبُّ عَلَيْهِمُ

الْأَجْرُ صَبًّا بِغَيْرِ حِسَابٍ» "مصیبت و پریشانی میں گرفتار رہنے والے حاضر کیے

جائیں گے، کہ نہ ان کے لیے میزان قائم ہوگا، نہ ان کے نامہ اعمال کھولے جائیں گے، ان

پر اجر و ثواب کی بے حساب بارش ہوگی"، یہاں تک کہ دنیا میں عاقبت کی زندگی بسر کرنے

والے انہیں دیکھ کر آرزو کریں گے کہ کاش! وہ مصیبت والوں میں سے ہوتے، اور ان کے

جسم قینچیوں سے کاٹے گئے ہوتے؛ تاکہ آج یہ بھی صبر کا اجر پاتے" (۲)۔

(۱) پ ۲۳، الزمر: ۱۰۔

(۲) "تفسیر البغوی" الزمر، تحت الآیة: ۱۰، ۷۴/۴۔

اللہ تعالیٰ صابروں سے محبت فرماتا ہے، اللہ کریم نے ارشاد فرمایا: ﴿وَاللَّهُ يُحِبُّ الصَّابِرِينَ﴾^(۱) "صابروا لے اللہ کو محبوب ہیں"، اور اللہ تعالیٰ نے جنت میں صبر والوں کے لیے بیت الحمد تیار فرمایا ہے، رسول اللہ ﷺ نے فرمایا: «إِذَا مَاتَ وَكَدَّ الْعَبْدُ قَالَ اللَّهُ سُبْحَانَهُ وَتَعَالَى لِلْمَلَائِكَةِ: أَقْبَضْتُمْ وَكَدَّ عَبْدِي؟»، قَالُوا: نَعَمْ، قَالَ: أَقْبَضْتُمْ ثَمَرَةَ فُؤَادِهِ؟، قَالُوا: نَعَمْ، قَالَ: فَمَا قَالَ؟، قَالُوا: اسْتَرْجَعَ وَحَمَدَكَ، قَالَ: ابْنُوا لَهُ بَيْتًا فِي الْجَنَّةِ، وَسَمُّوهُ بَيْتَ الْحَمْدِ»^(۲) "جب کسی بندہ خدا کا بچہ مرجاتا ہے تو اللہ تعالیٰ فرشتوں سے ارشاد فرماتا ہے: کیا تم نے میرے بندے کے بچہ کی روح قبض کر لی؟، وہ کہتے ہیں: جی ہاں، اللہ تعالیٰ ارشاد فرماتا ہے: کیا تم نے اس کے دل کے پھل کو توڑ لیا؟، فرشتے کہتے ہیں: جی ہاں، ارشاد فرماتا ہے: تو اُس نے اس مصیبت پر کیا کہا؟، ملائکہ کہتے ہیں: اُس نے اِنَّا لِلّٰهِ وَاِنَّا اِلَيْهِ رَاٰجِعُوْنَ پڑھا اور تیری حمد کی، ارشاد فرماتا ہے: اُس کے لیے جنت میں ایک گھر بناؤ اور اُس گھر کا نام "بیت الحمد" رکھو"۔

اللہ کریم محض اپنے فضل و کرم سے بندے پر مصیبت کے بعد آسانی، تنگی کے بعد کشادگی، محتاجی کے بعد فراخی فرمادیتا ہے، اور مصائب و آلام پر صبر کرنے والوں کو ایسی بہترین، اعلیٰ و عظیم جزا دیتا ہے جس کا وہ تصور بھی نہیں کر سکتا، حضرت سیدہ اُم سلمہ

(۱) پ ۴، آل عمران: ۱۴۶۔

(۲) "شرح السنّة" کتاب الجنائز، ر: ۱۵۴۹، ۳/ ۵۶۱۔

ﷺ کہتی ہیں: سرکارِ ابدِ قرار ﷺ نے فرمایا: «مَا مِنْ مُسْلِمٍ تُصِيبُهُ مُصِيبَةٌ فَيَقُولُ مَا أَمَرَهُ اللَّهُ: إِنَّا لِلَّهِ وَإِنَّا إِلَيْهِ رَاجِعُونَ، اللَّهُمَّ! أَجْرِنِي فِي مُصِيبَتِي وَأَخْلِفْ لِي خَيْرًا مِنْهَا، إِلَّا أَخْلَفَ اللَّهُ لَهُ خَيْرًا مِنْهَا»^(۱) "جب مسلمان کو مصیبت پہنچے اور وہ اس میں اللہ تعالیٰ کے حکم کے مطابق یہ پڑھے: "إِنَّا لِلَّهِ وَإِنَّا إِلَيْهِ رَاجِعُونَ، اللَّهُمَّ! أَجْرِنِي فِي مُصِيبَتِي وَأَخْلِفْ لِي خَيْرًا مِنْهَا" اے اللہ! مجھے اس مصیبت میں اجر دے، اور اس کے بعد میرے لیے خیر کو مقدر فرما"، اللہ تعالیٰ اس کے لیے اس سے زیادہ خیر مقدر فرمادیتا ہے۔"

حضرت سیدنا عبداللہ بن عمرو بن عاصؓ سے روایت ہے: میں نے رسول اللہ ﷺ کو فرماتے سنا: «كَتَبَ اللَّهُ مَقَادِيرَ الْخَلَائِقِ قَبْلَ أَنْ يَخْلُقَ السَّمَاوَاتِ وَالْأَرْضَ بِخَمْسِينَ أَلْفَ سَنَةٍ، قَالَ: وَعَرَّشُهُ عَلَى الْمَاءِ»^(۲) "اللہ تعالیٰ نے آسمانوں اور زمین کی پیدائش سے پچاس ہزار سال پہلے ہی مخلوق کی تقدیر لکھ دی ہے، جبکہ اس کا عرش پانی پر تھا"، اللہ تعالیٰ کا فرمانِ عالی شان ہے: ﴿أَلَمْ تَعْلَمْ أَنَّ اللَّهَ يَعْلَمُ

(۱) "صحیح مسلم" کتاب الجنائز، ر: ۲۱۲۶، ص ۳۶۹۔

(۲) "صحیح مسلم" کتاب القدر، ر: ۶۷۴۸، ص ۱۱۵۶۔

مَا فِي السَّمَاءِ وَالْأَرْضِ إِنَّ ذَلِكَ فِي كِتَابٍ ۗ إِنَّ ذَلِكَ عَلَى اللَّهِ يَسِيرٌ ﴿١٠﴾ "کیا تم نے نہیں جانا کہ اللہ جانتا ہے جو کچھ آسمانوں اور زمین میں ہے، یقیناً یہ سب ایک کتاب میں لکھا ہے، یقیناً یہ سب اللہ تعالیٰ کے لیے آسان ہے"، یعنی لوگوں کی تقدیر اور سارے نبی واقعات ایک لوح محفوظ میں لکھے ہیں، خلاصہ یہ ہے کہ لوح محفوظ کی تحریر تو سب سے پہلے ہو چکی تھی، مگر نامہ اعمال کی تحریر ہر ایک کے عمل کے بعد لکھی جاتی ہے۔

اے اللہ! ہمیں اپنے صابر و شاکر بندوں میں کر شامل فرما، اور ان لوگوں میں کر دے جو تیری رضا پر راضی رہتے ہیں، گناہوں سے بچتے رہتے ہیں، اے اللہ! ہمارے ظاہر و باطن کو تمام گندگیوں سے پاک و صاف فرما، اپنے حبیبِ کریم ﷺ کے ارشادات پر عمل کرتے ہوئے قرآن و سنت کے مطابق اپنی زندگی سنوارنے، سرکارِ دو عالم ﷺ اور صحابہ کرام رضی اللہ عنہم کی سچی محبت اور اخلاص سے بھرپور اطاعت کی توفیق عطا فرما، ہم پر اپنی نعمتوں کی فراوانی اور ان میں دوام عطا فرما، ان کی حفاظت و شکر کی توفیق عطا فرما، ہمیں دنیا و آخرت میں بھلائیاں عطا فرما، پیارے مصطفیٰ کریم ﷺ کی پیاری دعاؤں سے وافر حصہ عطا فرما، ہمیں اپنا اور اپنے حبیبِ کریم ﷺ کا پسندیدہ بنا، اے اللہ! متحدہ عرب امارات کے بانی شیخ زاید اور دیگر حکام کی مغفرت اور ان پر اپنی رحمت فرما، شیخ خلیفہ اور دیگر حکام امارات کی حفاظت فرما، ان سے وہ کام لے جس میں تیری رضا شامل حال ہو، تمام عالم اسلام کی خیر فرما، آمین یا رب العالمین!۔

(۱) پ ۱۷، الحج: ۷۰۔

وَصَلَّى اللهُ تَعَالَى عَلَى خَيْرِ خَلْقِهِ سَيِّدِنَا وَنَبِيِّنَا وَحَبِيبِنَا وَقَرَّةِ أَعْيُنِنَا
مُحَمَّدٍ وَعَلَى آلِهِ وَصَحْبِهِ أَجْمَعِينَ وَبَارَكَ وَسَلَّم، وَالْحَمْدُ لِلَّهِ رَبِّ الْعَالَمِينَ!.